

سلسلہ
مواعظِ حسنہ
نمبر ۱۰۳

دارِ فانی میں بِالْطَّفِ زندگی



سَيِّدُ الْعَرَبِ عَارِفٌ بِاللَّذِي مَجْدُ زَمَانِهِ حَضْرَتُ أَقْدَسِ مَوْلَانَا شَاهِ حَكِيمٍ مُحَمَّدٌ سَلَّمَ خَيْرُ صَاحِبِ

خاتقاہ امدادیہ اشرفیہ: کلین اقبال پورہ



سلسلہ مواعظ حسنہ نمبر ۱۰۲

دارِ فانی میں بالطف زندگی

سَيِّحُ الْعَرَبِ عَارِفٌ بِاللُّغَةِ مُجَدِّدٌ زَمَانِهِ
وَالْعَجْمِ عَارِفٌ بِاللُّغَةِ مُجَدِّدٌ زَمَانِهِ

حضرت اقدس مولانا شاہ حکیم محمد اختر صاحب مدظلہ العالی

حسب ہدایت و ارشاد

خلیفۃ الامت حضرت اقدس مولانا شاہ حکیم محمد اختر صاحب مدظلہ العالی

پہ فیض صحبت ابرار یہ ورو محبت سے | محبت تیرا صحبت تیرے میں تیرے نازوں کے
 پر امید یہ صحبت دو مستوا سکی اشاعت سے | جو میں نشر کرتا ہوں خزانے تیرے نازوں کے

* انتساب *

* **مجلس التذکرۃ عارفانہ مولانا محمد رفیع صاحب مدظلہ العالی**
 کے ارشاد کے مطابق حضرت والا **مولانا محمد رفیع صاحب مدظلہ العالی**
 کی جملہ تصانیف و تالیفات

مجلس التذکرۃ عارفانہ مولانا محمد رفیع صاحب مدظلہ العالی

اور

حضرت مولانا شاہ عبدالغنی صاحب مدظلہ العالی

اور

حضرت مولانا شاہ محمد احمد صاحب مدظلہ العالی

کی

صحبتوں کے فیوض و برکات کا مجموعہ ہیں

ضروری تفصیل

- و عظ : دارِ فانی میں بالطف زندگی
- واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
- تاریخ و عظ : ۲۸ ربیع الثانی ۱۴۰۶ھ مطابق ۱۰ جنوری ۱۹۸۶ء بروز جمعۃ المبارک
- مرتب : حضرت سید عشرت جمیل میر صاحب رحمۃ اللہ علیہ
- تاریخ اشاعت : ۲ شعبان المعظم ۱۴۳۶ھ مطابق ۲۱ مئی ۲۰۱۵ء بروز جمعرات
- زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
- پوسٹ بکس: 11182 رابطہ: +92.21.34972080، +92.316.7771051
- ای میل: khanqah.ashrafia@gmail.com
- ناشر : کتب خانہ مظہری، گلشن اقبال، بلاک نمبر ۲، کراچی، پاکستان

قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والعم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والعم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نمبرہ و خلیفہ نماز بیعت حضرت والا رحمۃ اللہ علیہ
ناظم شعبہ نشر و اشاعت، خانقاہ امدادیہ اشرفیہ

عنوانات

- ۶..... حدیث اَللّٰهُمَّ لَا تَجْعَلِ الدُّنْيَا الْاٰخِرَةَ لِيَّ الْاٰخِرَةَ تَشْرِيح
- ۸..... دنیا دھوکے کا گھر ہے
- ۹..... دنیا کی دو پارٹیاں اور اُن کا انجام
- ۱۰..... بعض نامراد قابلِ مبارک باد ہیں
- ۱۱..... سارا عالم درد ہے اور دوا چاہتا ہے
- ۱۲..... فرماں برداری میں لطف زندگی اور نافرمانی میں تلخی حیات ہے
- ۱۳..... نافرمانی پر خوش ہونا اللہ تعالیٰ کے دائرہ دوستی سے خارج کرتا ہے
- ۱۵..... سرمایہ ایمان کی حفاظت کیجیے
- ۱۵..... گناہ پر پکڑ ہو جائے تو کوئی مدد نہیں کر سکتا
- ۱۶..... بیویوں سے حسن سلوک اور اُس کی برکات
- ۱۷..... بیویوں کا ایک حق
- ۱۷..... گھر میں مسکراتے ہوئے داخل ہونا سنت ہے
- ۱۹..... بیوی کی خطا کو معاف کرنے کا انعام
- ۱۹..... بیوی کے ذمہ شوہر کے حقوق
- ۱۹..... شوہر کی عظمت
- ۲۰..... شوہر کی فرماں برداری کی تعلیم
- ۲۱..... شوہر کی ناراضگی کا وبال
- ۲۳..... شوہر کو ستانے پر عذابِ قبر کا ایک واقعہ

- ۲۴ فی الدُّنْيَا حَسَنَةً میں نیک بیوی بھی داخل ہے
- ۲۴ سب سے اچھی عورت
- ۲۵ ایک لطیفہ
- ۲۵ ریا کاری کی مذمت
- ۲۶ کتاب و سنت پر عمل کی تاکید
- ۲۶ نیک کام کا صدقہ جاریہ اور بُرے کام کا گناہ جاریہ
- ۲۷ قرض دار کو مہلت دینے کا ثواب
- ۲۷ بد دعا سے احتراز کی تعلیم
- ۲۸ اُمت کا سب سے بڑا مفلس
- ۲۸ والدین کی خوشی کا انعام اور ناراضگی کا انجام
- ۲۸ رشتہ داروں سے بدسلوکی پر اعمال قبول نہ ہوں گے
- ۲۹ پڑوسی سے بدسلوکی کا وبال
- ۲۹ خوش اخلاقی کی فضیلت اور بد اخلاقی کی مضرت
- ۳۱ خلق خدا پر مہربانی کا انعام عظیم
- ۳۲ دین سکھانے میں شانِ رحمت کو غالب رکھنے کی دلیل



نقش قدم نبی کے ہیں جنت کے راستے
اللہ سے بلا تے ہیں سنت کے راستے

دارِ فانی میں بالطف زندگی

نَحْمَدُكَ وَنُصَلِّيْ عَلَى رَسُوْلِكَ النَّبِيِّ الْكَرِيْمِ اَمَّا بَعْدُ

حدیث اَللّٰهُمَّ لَا تَجْعَلِ الدُّنْيَا الْغِيْءَ كِي الْهَامِي تَشْرَح

دوستو! دنیا کی جتنی بھی راحتیں ہیں اور دنیا کے عیش ہیں یہ سب فانی ہیں، افسانے ہیں اور خواب ہیں، ان کو زیادہ اہمیت نہ دیجیے، دنیائے فانی کا فریب اور حقیقت شاعر نے اس شعر میں کیا خوب بیان کیا ہے۔

جام تھاساتی تھامے تھی اور درمے خانہ تھا

خواب تھا جو کچھ کہ دیکھا جو سنا افسانہ تھا

علامہ سید سلیمان ندوی رحمۃ اللہ علیہ فرماتے ہیں۔

ہم ایسے رہے یا کہ ویسے رہے

وہاں دیکھنا ہے کہ کیسے رہے

حیاتِ دو روزہ کا کیا عیش و غم

مسافر رہے جیسے تیسے رہے

کسی معاملے سے کتنا ہی عیش اور کتنی ہی راحت محسوس ہو، اپنے مکان سے، بیوی بچوں سے، اپنے کاروبار سے لیکن اس کو زیادہ اہمیت مت دو، دنیا کو زیادہ اہمیت دینے سے منع کیا گیا ہے۔ حضور صلی اللہ تعالیٰ علیہ وسلم اللہ تعالیٰ سے دعا کرتے ہیں:

اَللّٰهُمَّ لَا تَجْعَلِ الدُّنْيَا اَكْبَرَ هَمِّنَا وَلَا مَبْلَغَ عَلَيْنَا وَلَا غَايَةَ رَغْبَتِنَا

وَلَا تَسْلِطْ عَلَيْنَا مَنْ لَا يَزِحُّنَا ۝



اے اللہ! ہمارے غم اور فکروں کا اعلیٰ مقصد دنیا کو نہ بنائیے، آخرت کے لیے غم کھاؤ، یہ غم قیمتی غم ہے۔ ہنس موتی کھاتا ہے اور کوا گؤ کھاتا ہے۔ یہ غم تو کافروں کو بھی ہے۔ اگر آپ رات دن فیکٹری چلانے کے غم میں ہیں تو ہندو، یہودی اور عیسائی اس سے زیادہ غم میں ہیں اور جو غم دشمنوں کو بھی ملتا ہے اس غم پر آپ کیا ناز کرتے ہیں؟ اس غم پر کیا اپنا شرف محسوس کرتے ہیں؟ ہمارا شرف صرف وہ غم اٹھانے پر ہے جو اللہ تعالیٰ اپنے دوستوں کو عطا کرتے ہیں، یعنی انبیاء علیہم السلام کو، اولیائے کرام کو۔ اور اپنے دوستوں کو کیا غم دیتے ہیں؟ تلاوت کی فکر، نماز کی فکر، اپنی یاد میں رونے کی فکر اور گناہ چھوڑنے کی فکر، اللہ کے غضب اور نافرمانی کے اعمال سے توبہ کرنے کی فکر۔ یہ دولت اپنے دوستوں کو عطا کرتے ہیں اور اس کے برعکس دنیا کا جتنا بھی عیش ہے اس کو زیادہ اہمیت نہ دو۔ لہذا رسولِ خدا صلی اللہ علیہ وسلم عرض کرتے ہیں **اللَّهُمَّ لَا تَجْعَلِ الدُّنْيَا أَكْبَرَ هَمِّنَا** دنیا کو ہماری فکر کا اعلیٰ مقصد نہ بنائیے، **وَلَا مَبْلَغَ عَلَيْنَا** اور ہمارے علم کا آخری مقام بھی نہ بنائیے کہ رات دن بس اس کی فکر ہے کہ کیسے ٹریکٹر چلائیں؟ کون سی کھاد ڈالیں کہ لنگڑے آم ایک کے بجائے دو دو آنے لگیں؟ اور ایسی کھاد ڈالوں کہ آلو چھٹانک کے بجائے ایک ایک پاؤ کے نکلنے لگیں، بس دنیا ہی کی فکر ہے۔ ارے! آخرت کی فکر کو غالب رکھتے ہوئے جتنی دنیا مل جائے غنیمت سمجھ لو۔ حضور صلی اللہ علیہ وسلم فرماتے ہیں کہ

مَنْ أَحَبَّ دُنْيَاهُ أَضْرَبَ بِأَخْرِيَّتِهِ وَمَنْ أَحَبَّ أَخْرِيَّتَهُ أَضْرَبَ بِدُنْيَاهُ
فَأَثِرُوا مَا يَبْقَى عَلَى مَا يَفْنَىؕ

جو شخص دنیا سے زیادہ محبت رکھے گا تو اس کی آخرت خراب ہو جائے گی اور جو آخرت سے زیادہ محبت رکھے گا تو اس کی دنیا کو نقصان پہنچے گا، پس جو ہمیشہ رہنے والی ہے اسے خوش کر لو۔ دنیا و آخرت میں سو کن کا تعلق ہے، دونوں خوش نہیں رہ سکتیں، اگر کسی شخص کی دو بیویاں ہوں تو اگر ایک کو راضی کرے گا تو دوسری ناراض ہو جائے گی۔ لہذا اگر آخرت کو خوش کرو گے تو دنیا ضرور ناراض ہو جائے گی، **فَأَثِرُوا مَا يَبْقَى عَلَى مَا يَفْنَى** یعنی جو ہمیشہ رہنے والی ہو اس کو خوش کر لو۔

آگے حضور صلی اللہ علیہ وسلم اللہ تعالیٰ سے عرض کرتے ہیں کہ **وَلَا عَايَةَ رَغَبْتِنَا**



دنیا کو ہماری رغبت کی انتہا نہ بنائیے کہ ہر وقت دنیا کی شانِ محبوبیت دل میں گھسی ہوئی ہو۔
وَلَا تُسَلِّطْ عَلَيْنَا مَنْ لَا يَرْحَمُنَا اور ہم پر ایسے لوگوں کو مسلط نہ فرمائیے جو ہم پر
 رحم نہ کریں۔

یہاں ایک علمی سوال یہ پیدا ہوتا ہے کہ اس دعا کے تین جملوں **لَا تَجْعَلِ الدُّنْيَا**
أَكْبَرَ هَمِّنَا وَلَا مَبْلَغَ عَلِمِنَا وَلَا غَايَةَ رَغْبَتِنَا کا آخری جملہ **وَلَا تُسَلِّطْ**
عَلَيْنَا مَنْ لَا يَرْحَمُنَا سے کیا ربط ہے؟ ابھی اللہ تعالیٰ نے یہ علم عظیم عطا فرمایا کہ اگر دنیا
 تمہارے علم کا اعلیٰ مقصد اور تمہارے علم کا آخری مقام اور تمہاری رغبت کی انتہا ہو گئی تو تم پر
 ایسے لوگ مسلط ہوں گے جو تم پر رحم نہیں کریں گے۔

دنیا دھوکے کا گھر ہے

میری تقریر کا خلاصہ یہ ہے کہ دو چیزیں ہوتی ہیں: معقول یعنی عقلی دلیل اور منقول
 یعنی نقلی دلیل جو قرآن و حدیث سے ثابت ہے۔ منقول دلیل تو قرآن پاک میں اللہ تعالیٰ نے
 بیان فرمادی کہ

وَمَا الْحَيَاةُ الدُّنْيَا إِلَّا مَتَاعٌ الْعُرُودِ ﴿۱۶۵﴾

دنیا دھوکے کا گھر ہے۔ جس نے دنیا بنائی ہے وہ خود کہہ رہے ہیں کہ یاد رکھنا! دنیا دھوکے کا گھر
 ہے۔ آپ بتلائیے! اگر ٹیوٹا کمپنی کوئی کار بنا کر بیچے اور اپنے کسی پمفلٹ میں اس کے بارے میں
 ہدایات کر دے کہ جہاں کوئی اسپید بریکر یا کوئی کھڈا آئے تو بریک لگا کر آہستہ کر لینا۔ پھر کوئی
 کہے، ارے! ٹیوٹا کمپنی والا ایسے ہی جھوٹ بولتا ہے، اس کو بکنے دو۔ نتیجہ کیا ہوگا؟ اگر اس کے
 خلاف چلو گے تو ٹیوٹا کار تمہیں کھڈے میں گرا دے گی یا نہیں؟ دنیا کی کمپنی جو چیز بناتی ہے تو
 ہر شخص اس کی ہدایت کا پابند ہے۔ بتائیے! عقل کہتی ہے کہ نہیں؟ تو جس نے دنیا بنائی ہے اس
 کی ہدایت کے مطابق دنیا میں رہنا عقلاً بھی ضروری ہے یا نہیں؟ جب دنیا بنانے والا، دنیا پیدا
 کرنے والا یہ فرما رہا ہے **وَمَا الْحَيَاةُ الدُّنْيَا إِلَّا مَتَاعٌ الْعُرُودِ** دنیا دھوکے کا گھر ہے۔ یہ
 میری فیکٹری ہے، یہ میرا کارخانہ ہے، یہ میری ٹیوٹا کار ہے، یہ میرا کاروبار ہے، یہ میرا بینک



بیلنس ہے اور یہ میری جوان بیوی ہے جس سے ابھی میں نے شادی کی ہے اور کون صاحب ہیں یہ؟ یہ ستر سال کے رئیس ہیں اور روپوں کی طاقت پر سولہ سال کی لڑکی سے شادی کر کے لائے لیکن ابھی اچانک سیٹھ صاحب مر گئے اور کفن میں لپٹ کر دفن ہو گئے، جوان لڑکی اوپر رہ گئی، کارخانے، فیکٹری اور مکان سب خواب ہو گئے۔ اب دیکھو کیا چیز کام دیتی ہے؟ اس لیے عقلاً بھی سوچنا چاہیے کہ دنیا دل لگانے کے قابل نہیں، مجھے اپنا ایک شعر یاد آیا۔

آ کر قضا باہوش کو بے ہوش کر گئی

ہنگامہ حیات کو خاموش کر گئی

ڈائری میں اسکیم بنا رہے ہیں کہ فلاں لڑکی کی شادی پر اتنا روپیہ خرچ کروں گا، دو منزلہ مکان بناؤں گا، ایک کارخانہ لاہور میں اور ایک کارخانہ فیصل آباد میں قائم کروں گا اور اچانک ہارٹ فیل ہو گیا اور سب ہنگامہ ختم۔ بس ہم تو یہی کہتے ہیں کہ حضور صلی اللہ علیہ وسلم نے ارشاد فرمایا کہ

فَرُورٌ وَهَافَاتٌ رَّهْدٌ فِي الدُّنْيَا وَتَذَكُّرٌ الْآخِرَةِ

عبرت کے لیے کبھی کبھی قبرستان جاؤ کہ یہ تمہارا دل دنیا سے اُچاٹ کر دے گا اور آخرت یاد دلائے گا۔ بعض لوگ قبرستان جاتے ہیں تو وہاں بھی بیڑی پیتے ہیں، سگریٹ پیتے ہیں اور وہاں بھی ہنستے ہیں، قبرستان میں ہنسی آنی چاہیے؟ عجیب حال ہے۔ ارے! قبرستان میں جاؤ تو دیکھو کہ یہ منسٹر صاحب لیٹے ہیں، یہ سیٹھ صاحب لیٹے ہیں، یہ جوانی میں جووی سی آر دیکھتا تھا وہ بھی لیٹا ہوا ہے، یہ ٹیڈیوں کے چکر والا بھی لیٹا ہے، یہ سینما باز بھی لیٹا ہوا ہے، یہ وہ بھی لیٹا ہوا ہے جو ہر وقت عورتوں ہی کے غم میں رہتا تھا اور وہ بھی سوئے ہوئے ہیں جو مال بنانے کے لیے راتوں کو جاگتے تھے، خواتین بھی سوئی ہوئی ہیں، مرد بھی سوئے ہوئے ہیں۔ یہ کیا ہے؟ یہ قبرستان ہے۔ دنیا تو بس خواب کی جگہ ہے، بڑی ہی عبرت کی جگہ ہے۔

دنیا کی دو پارٹیاں اور ان کا انجام

جن کی دنیا میں کوئی مراد پوری نہیں ہوئی ان کو تو آپ کہیں گے کہ یہ ناکام ہو گئے



لیکن جن کی منشا کے مطابق دنیا میں ان کی مراد پوری ہوگئی وہ بھی کون سے چین میں ہیں؟ بھی! دنیا میں دو ہی تو پارٹیاں ہیں: ایک کا نام ہے نامراد اور دوسری پارٹی کا نام بامراد ہے کہ جو آرزو کی پوری ہوگئی، بے حد خوش و خرم اپنی خواہشوں میں مست مٹی کے کھلونوں میں مشغول ہے، اللہ والوں کے پاس بھی نہیں جاتا اس کو فرصت کہاں ہے، عیش سے دنیاوی فانی مزے لوٹ رہا ہے اور دوسرا وہ شخص ہے جو نامراد ہے، اس کی کوئی آرزو پوری نہیں ہوئی لیکن بامراد صاحب اور نامراد صاحب ایک ہی دن میں دونوں کا انتقال ہوا، قبرستان میں ایک قبر میں بامراد لیٹے اور دوسری میں نامراد لیٹے، تین دن کے بعد دونوں لاشوں سے پوچھو کہ اے نامراد! تیری نامرادی کا غم تیری کس کس رگ میں ہے؟ اور اے بامراد! تیرے وہ عیش اور خوشیاں اور مزے کہاں ہیں؟ وہ مزے ذرا اپنی لاش کو دکھا دے، معلوم ہوا وہاں کیڑوں کے سوا کچھ نہیں۔

کئی بار ہم نے یہ دیکھا کہ جن کا میٹھ کفن تھا مشین بدن تھا

جو قبر کہن ان کی اکٹھری تو دیکھانہ عضو بدن تھانہ تار کفن تھا

یہ نظیر اکبر آبادی کا شعر ہے۔ اسی لیے خواجہ صاحب رحمۃ اللہ علیہ فرماتے ہیں کہ۔

یہ عالم عیش و عشرت کا یہ حالت کیف و مستی کی

بلند اپنا تخیل کر یہ سب باتیں ہیں پستی کی

جہاں دراصل ویرانہ ہے گو صورت ہے بستی کی

بس اتنی سی حقیقت ہے فریب خواب ہستی کی

کہ آنکھیں بند ہوں اور آدمی افسانہ بن جائے

بعض نامراد قابلِ مبارک باد ہیں

ہاں! وہ نامراد جس کی آرزو پوری نہیں ہوئی اور اس کا دل ٹوٹا ہوا ہے لیکن وہ روزہ نماز میں لگا ہوا ہے اور اللہ کو یاد کر رہا ہے، زیادہ آخرت کی فکر میں ہے، زیادہ اللہ والوں کے پاس بیٹھتا ہے، اس کی نامرادی بہت مبارک ہے کیوں کہ اس سے وہ اللہ کے قریب ہو رہا ہے اور حسرت و نامرادی کے باوجود اس کے دل میں وہ چین ہے جو بادشاہوں کو نصیب نہیں۔ اس کے علاوہ دنیا کے سارے عیش فانی ہیں۔ آج جس مکان پر بڑے صاحب کے نام کی تختی لگی



ہوئی ہے کل مرتے ہی ان کی تختی بدل گئی اور دوسری تختی لگ گئی۔ دیکھو! تختیاں بدلتی جا رہی ہیں، اوپر والے نیچے جا رہے ہیں۔ سبق لے لو! دنیا کے عیش کو اتنی اہمیت مت دو، خصوصاً حرام عیش کو، کیوں کہ حلال عیش میں تو گنجائش ہے، جو ازہے لیکن تعجب ہے جو قبر میں جانے والا ہے وہ حرام عیش کی فکر میں لگا ہوا ہے کہ بلا سے اللہ ناراض ہو ہم تو مزہ لیں گے۔ حلال والوں کا کیا انجام ہے تو حرام والوں کا کیا حشر ہو گا۔

سارا عالم درد ہے اور دو اچاہتا ہے

آگے خواجہ صاحب ساری دنیا کا نقشہ بیان فرما رہے ہیں کہ دنیا میں کیا ہو رہا ہے۔

کسی کو رات دن سرگرم فریاد و فغاں پایا

کسی کو فکر گوں ناگوں میں ہر دم سرگراں پایا

آپ ذرا ہمیں کسی رئیس کو دکھا دیں کہ وہ بے فکر ہو، پوری کراچی کے رئیسوں کو چیلنج کرتا ہوں، جو رئیس یہاں بھی بیٹھے ہیں ان سے بھی پوچھ لو کہ تمہیں کوئی غم ہے یا نہیں؟ کوئی نہ کوئی غم ضرور ہو گا۔

عالم ہمہ درد است دوائی خواہد

فقیر غذای طلبدشہ اشتہامی خواہد

سارا عالم درد ہے اور دو اچاہتا ہے، فقیر روٹی مانگتا ہے، بادشاہ بھوک مانگتا ہے، بادشاہ چورن کی تلاش میں ہے اور فقیر روٹی کی تلاش میں ہے، سب پریشان ہیں۔ بادشاہوں کے پیٹ کا حال پوچھو تو کہیں گے کہ صاحب! گیس بھری ہوئی ہے، رات کے مرغے ہضم نہیں ہوئے اب دوپہر کے مرغے کیسے کھاؤں؟ ان کو مرغوں کی تلاش کی فکر تو نہیں ہے مگر مرغوں کو ہضم کرنے کی فکر ضرور ہے اور فقیر کا معدہ بہت عمدہ ہے کہ جتنے مرغے داخل ہوں سب ہضم لیکن وہ مرغوں کی تلاش میں ہے، اسے مرغے نہیں مل رہے ہیں۔ بولے! دنیا پریشان ہے یا نہیں؟ کوئی ایک شخص بتا دو کہ اسے کوئی غم نہ ہو۔ میرے علم میں تو یہی ہے کہ آج تک جتنے رئیس ملے، انہوں نے مجھ سے یہی دعا کرائی کہ خدا کے لیے دعا کیجیے، فلاں پریشانی ہے، فلاں فکر ہے۔ لہذا خواجہ صاحب کا یہ نقشہ سو فیصد صحیح ہے۔



کسی کو رات دن سرگرم فریاد و فغاں پایا
 کسی کو فکر گوں ناگوں میں ہر دم سرگراں پایا
 کسی کو ہم نے آسودہ نہ زیرِ آسماں پایا
 بس اک مجذوب کو اس غم کدے میں شادماں پایا
 غموں سے بچنا ہو تو آپ کا دیوانہ بن جائے

فرماں برداری میں لطفِ زندگانی اور نافرمانی میں تلخیِ حیات ہے

میں یہ کہتا ہوں کہ جو لمحات اللہ والوں کے ساتھ اور اللہ کی فرماں برداری میں گزر جاتے ہیں اور تلاوت و ذکر اللہ میں جو وقت لگتا ہے اس میں جو سکون ہے تجربہ کر لیں سا لکین بھی، اس کو ترازو کے ایک پلٹے میں رکھ لو اور دوسری طرف گناہ کی پریشانیوں اور دنیاوی فانی لذتوں کو رکھ لو تب معلوم ہو گا کہ سکون کس کا نام ہے؟ گناہ کے تینوں زمانے ماضی، حال اور مستقبل پریشانی اور بے چینی کے ہیں، زمانے کی تین قسمیں ہیں: ماضی، حال اور مستقبل۔ جب انسان گناہ کا ارادہ کرتا ہے ابھی کر نہیں رہا ہے لیکن ارادے ہی کے وقت سے اس کی پریشانی شروع ہو جاتی ہے اس لیے کہ دنیا میں کوئی کسی کی نافرمانی کرے تو اس کے ارادے کا پتا نہیں ہوتا مثلاً ایک شخص کسی کی جیب کا ٹٹے کا پلان بنا رہا ہے کہ فلاں کی جیب کاٹ لوں، تو اس بے چارے کو خبر نہیں کہ کوئی میری جیب کاٹنے کا ارادہ کر رہا ہے لیکن اللہ تعالیٰ کو گناہ کے ارادے کی بھی فوراً خبر ہو جاتی ہے، ایک ایک سیکنڈ کے حالات کا اللہ کو علم ہے اور ہر سانس سے وہ باخبر ہے۔ جیسے ہی دل میں کسی نافرمانی کا ارادہ کیا مثلاً جیب کاٹنے کا یا بد نگاہی کرنے کا تو جسم کا بادشاہ نافرمان ہو گیا کیوں کہ دل جسم کا بادشاہ ہے باقی سب اعضا اس کے غلام ہیں۔ پہلے بادشاہ ارادہ کرتا ہے پھر سب غلام اس کے حکم کے تابع ہوتے ہیں، پہلے بادشاہ کسی دوسرے ملک پر حملہ کرنے کا ارادہ کرتا ہے، پبلک کو اختیار نہیں ہوتا کہ وہ بادشاہ کے حکم کے بغیر خود سے حملہ کرے۔ اسی طرح پہلے دل گناہ کا ارادہ کرتا ہے پھر اعضا اس کے حکم کے مطابق نافرمانی کرنے لگتے ہیں، پھر اس کے بعد غلط جگہ آنکھیں اٹھتی ہیں، پھر غلط جگہ کان متوجہ ہوتے ہیں اس کی بات سننے کے لیے، اس کے بعد ہاتھ اٹھتے ہیں اس کو چھونے کے لیے اور پھر پاؤں اٹھتے ہیں اس کی طرف چلنے کے لیے۔ تو پہلے دل



کا ارادہ ہوا کہ گناہ کرو اس کے بعد اعضا نافرمانی میں ملوث ہوئے۔ تو گناہ کا ارادہ کرنا، گناہ کی اسکیم بنانا یہ گناہ کا ماضی ہے، گناہ کا پروگرام اس کا نام ہے اور جب اعضا گناہ میں ملوث ہوئے یہ گناہ کا حال ہے لیکن جیسے ہی جسم کے بادشاہ دل نے ارادہ کیا اللہ کی نافرمانی کا اللہ تعالیٰ فوراً اس دل پر ایک کر دیتے ہیں جیسے بعض ملک اتنے مستعد ہیں کہ کوئی ملک ان پر اگر حملہ کرنا چاہتا ہے تو فوراً اس کے ریڈار پر حملہ کر کے اس ہوائی جہاز اور اس کی ایٹمی تشکیلات کو ایک دم جلا کر خاک کر دیتے ہیں۔ اسی طرح جیسے ہی گناہ کا ارادہ کیا تو اللہ تعالیٰ دل کو فوراً پریشان کر دیتے ہیں، اسی وقت سے فوراً زندگی تلخ ہو جاتی ہے اور دل میں بے چینی داخل ہو جاتی ہے اگرچہ گناہوں کی مسلسل عادت اور گناہوں پر اصرار سے اس کو اس بے چینی کا احساس نہ ہو لیکن ہر گناہ گار کا دل اندر سے ہر وقت بے چین اور بے سکون رہتا ہے، ہاں! وہ بندے جو اللہ تعالیٰ کے خاص ہیں، جن کو اللہ کا پیار نصیب ہے، اللہ کی رحمت نصیب ہے، جن کو اللہ تعالیٰ چاہتے ہیں کہ میرا بندہ خراب نہ ہو، برباد نہ ہو ان کو گناہ راس نہیں آنے دیتے اور اہل کفر جن کو ڈھیل دی ہوئی ہے یا وہ اہل فسق جو اللہ تعالیٰ کی حفاظت میں نہیں ہیں تو ان کو گناہ راس آجاتا ہے، گناہ ہضم ہو جاتا ہے، یہ گناہ کا ہضم ہونا اور گناہ سے نفرت اور پریشانی پیدا نہ ہونا بڑی خطرناک علامت ہے۔ زہر اگر ہضم ہو جائے تو ہلاک کر دیتا ہے اور دل کا پریشان ہونا یہ علامت ہے کہ اس دل پر اللہ کی رحمت ہے، تو گناہ کا ارادہ کرنا یہ گناہ کا ماضی ہے اور اس کے بعد جب گناہ کا ارتکاب کیا یہ حال ہے، جب بشریت غالب ہو گئی، نفس دشمن غالب ہو گیا تو گناہ کے زمانہ حال میں بھی انسان کو سکون نہیں ملتا۔ اللہ کی نافرمانی سے ماضی بھی برباد ہو اور حال بھی تباہ ہو ا کیوں کہ حالت گناہ میں بھی دل پریشان رہتا ہے کہ کہیں کوئی دیکھ نہ لے اور اس کے بعد کا زمانہ گناہ کا مستقبل ہے، گناہ کے بعد گناہ گار ہر وقت پریشان رہتا ہے کہ کہیں میرا راز فاش نہ ہو جائے، جس کے ساتھ گناہ کیا ہے وہ کہیں کہہ نہ دے اور اس کے اعزاز انتقام لینے نہ آجائیں اور قتل و خون تک نوبت نہ آجائے، چناں چہ ہر گناہ گار کی شکل و صورت دیکھ لیجیے کہ کیا حالت ہے جیسے چہرے پر جھاڑو پڑ گئی ہو۔ غرض گناہ گار کا ماضی بھی پریشان، حال بھی بے سکون اور بے چین اور مستقبل میں بھی بے چینی، خوف اور گھبراہٹ یہاں تک کہ دل و دماغ کمزور اور صحت خراب ہو جاتی ہے۔ اس کے علاوہ گناہ گار آئندہ مستقبل میں بھی ایسے ایسے حالات سے دوچار ہوتا ہے کہ جس کی تفصیل کے لیے داستان چاہیے، اگر



ہزاروں کتابیں لکھ دیں تو بھی کم ہے۔ نافرمانی کبھی انسان کی راحت و چین اور صحت کی ضامن نہیں ہو سکتی، نافرمانی کبھی سکون کی ضمانت نہیں لے سکتی، صحتِ جسمانی، صحتِ روحانی، دنیاوی حیات، آخرت کی حیات سب برباد ہیں۔ یہاں تک کہ کسی گناہ پر دو بندے راضی ہو جائیں تو دونوں ایک دوسرے کی نگاہوں میں ذلیل ہو جاتے ہیں۔ یہ بھی ایک عذاب ہے کہ ایک دوسرے کی نظر میں بے وقعت ہو جاتا ہے۔ اللہ تعالیٰ اس گناہ کے عذاب میں ان کو ذلیل کر دیتے ہیں۔ کبھی ایک دوسرے کو عزت کی نظر سے نہیں دیکھے گا ہمیشہ اس نظر سے دیکھے گا کہ یہ آدمی نالائق تھا، بے شرم تھا، اس کو اللہ کا خوف نہیں تھا، وہ اس کو کہے گا یہ اس کو کہے گا۔ دو چور مل کر چوری کرتے ہیں تو ایک دوسرے کو ہمیشہ چور سمجھتے ہیں یا نہیں؟ دونوں ایک دوسرے کو چور کہتے ہیں یا ایک چور دوسرے چور کے ہاتھ پر بیعت کر کے اس سے سلوک طے کرتا ہے؟ اور کہتا ہے کہ ہم کو ولی اللہ بنا دو؟ لہذا سمجھ لو! دو چور چوری کرنے پر راضی ہیں مگر ایک دوسرے کو گالیاں دیتے ہیں۔ سمجھتے ہیں کہ ہم دونوں ہی چوٹے ہیں، کمینے ہیں، ذلیل و خوار ہیں اور جب دونوں کو ڈنڈے پڑتے ہیں تو ایک دوسرے کی نظر سے شرماتے ہیں! کاش! ہم ایک دوسرے کو نصیحت کرتے کہ چوری نہیں کرنی چاہیے ہم دونوں نے مل کر گناہ پر ایک دوسرے کی مدد کی، اس وقت ایک دوسرے کے سامنے نگاہیں جھکی ہوتی ہیں اور دونوں ایک دوسرے کی نظر میں ذلیل ہوتے ہیں۔ یہ ایک مضمون ہوا کہ دنیا سے دل نہ لگاؤ اور نافرمانی کو مفید مت سمجھو۔

نافرمانی پر خوش ہونا اللہ تعالیٰ کے دائرہ دوستی سے خارج کرتا ہے

کسی نافرمانی پر راضی بھی نہ ہونا چاہیے اور سن کر بھی خوش نہیں ہونا چاہیے، اللہ کی نافرمانی کا تذکرہ بھی نہ سنو۔ کوئی آدمی اپنے کسی دوست کی بُرائی یا مخالفت پر خوشی ظاہر کرے یا مزہ لے اور اس دوست کو پتا چل جائے تو وہ دوست خوش ہو گا یا دوستی سے خارج کر دے گا؟ اللہ کی نافرمانی دیکھ کر بھی خوش نہیں ہونا چاہیے۔ میرے مرشد حضرت مولانا شاہ عبد الغنی صاحب پھولپوری رحمۃ اللہ علیہ فرماتے تھے کہ ایک بزرگ اللہ والے تھے کہیں جا رہے تھے، کوئی گناہ کر رہا تھا اچانک اس پر نظر پڑ گئی، اتنا صدمہ ہوا کہ راستے سے لوٹ آئے، صدمے سے لیٹ گئے۔ تھوڑی دیر کے بعد پیشاب کیا تو اس میں خون آگیا۔ میں کہتا ہوں کتنا بڑا ایمان تھا



ان کا، کیا یقین تھا، اللہ اکبر! اللہ والوں کو ایسا خوف، ایسا یقین ہوتا ہے۔

سرمایہ ایمان کی حفاظت کیجیے

بس ہر وقت اللہ سے ڈرتے رہو، اگر گناہ مفت میں بھی ملے تو اس کو ٹھکرا دو۔ حضرت حکیم الامت رحمۃ اللہ علیہ کو ایک صاحب نے سرمہ پیش کیا تو حضرت نے پوچھا کہ اس کے اجزا کیا ہیں؟ اس نے کہا کہ حضرت اجزا کو کیا کیجیے گا؟ میں آپ سے کوئی پیسے تھوڑی مانگ رہا ہوں۔ حضرت نے فرمایا بھی! میرا اصول یہ ہے کہ جو دوامیں کرتا ہوں پہلے میں اپنے معالج اور حکیم کو دکھالیتا ہوں، وہ میرے مزاج کو سمجھتے ہیں اگر وہ مفید کہہ دیتے ہیں تب میں استعمال کرتا ہوں، لہذا میرا حکیم جب یہ کہہ دے گا کہ یہ تمہاری آنکھ کے لیے مفید ہے تو میں استعمال کروں گا۔ اس نے کہا حضور! میں آپ سے پیسہ تھوڑی مانگتا ہوں، میں تو آپ کو مفت ہدیہ دے رہا ہوں۔ فرمایا کہ تمہارا سرمہ تو مفت کا ہے میری آنکھ مفت کی نہیں ہے۔ ایسے ہی اگر کوئی گناہ مفت میں دے تو اس سے کہہ دو کہ تمہارا گناہ تو مفت کا ہے مگر میرا ایمان مفت کا نہیں ہے، اللہ کی ناراضگی اور غضب سے تم ہم کو نہیں بچا سکتے ہو۔ جس وقت عذاب آتا ہے تو سب گناہ کرنے والوں کو کہیں پناہ نہیں ملتی، ایک دوسرے کی کوئی مدد نہیں کر سکتے۔

گناہ پر پکڑ ہو جائے تو کوئی مدد نہیں کر سکتا

اپنے پڑھنے کے زمانے میں میں نے ایک صاحب کو دیکھا کہ وہ کسی گناہ میں مبتلا تھے اور کچھ لوگ اس کے گناہ میں مدد گار تھے، اچانک ان کو ہیضہ ہو گیا تو جب وہ مرنے لگے تو وہی گناہ کے مدد گار اور رضامند لوگ بھی پہنچ گئے اور وہ عالم حیرت میں تھے کہ کوئی اللہ کے عذاب سے نہیں بچا سکتا۔ کسی کو بلڈ کینسر ہو جائے، گردے میں پتھری پڑ جائے، بتاؤ! کوئی ساتھ دے گا؟ اس لیے دوستو! ہر وقت اللہ پر نظر رکھو، ہر وقت خدا سے گھڑی گھڑی کی خیر مانگو ہر سانس کی خیر مانگو، ابھی آپ خیریت سے ہیں لیکن پتا نہیں کیا ہونا ہے؟ اللہ سے عافیت مانگتے رہو۔ ابھی ٹنڈو جام میں فیکٹری مل میں ایک امام صاحب اچھے خاصے تندرست اور قد بھی ساڑھے چھ فٹ تھا۔ حیدر آباد میں بس سے اتارے، دوسری طرف سے تیزی سے رکشہ



آ رہا تھا اس نے زور سے ٹکرا دی۔ ایک ٹانگ کی ہڈی ان کی کھسک گئی زخم آگیا، ہسپتال میں داخل ہوئے یہاں تک کہ ایک ٹانگ کاٹ دی گئی لیکن پھر بھی کچھ جراثیم رہ گئے، اسی میں چھ مہینے کے بعد وہ ختم ہو گئے۔ حیدر آباد میں جب وہ بس سے اتر رہے تھے کیا ان کو خبر تھی کہ ابھی ایک سیکنڈ کے بعد میرے لیے موت کا پیغام آ رہا ہے؟ کس وقت میں کیا ہو جائے ہر وقت اللہ سے ڈرتے رہو۔ مبارک ہے وہ دل جو ہر وقت اللہ سے ڈرتا رہے، مبارک ہے وہ سانس جو اللہ کی رضا میں رہے، بہت منحوس ہے وہ گھڑی جس وقت کوئی اللہ کی نافرمانی کی اسکیم اور نظام بناتا ہے، بہت منحوس ہے وہ دل جو اللہ کی نافرمانی سے حرام لذت امپورٹ کرتا ہے، بہت منحوس وہ قدم ہیں جو گناہ کی طرف چلتے ہیں، بہت منحوس ہیں وہ ہاتھ جو گناہ کرتے ہیں، بہت منحوس ہیں وہ آنکھیں جو بد نظری کرتی ہیں۔ اللہ تعالیٰ ہم سب کی حفاظت فرمائے۔

بیویوں سے حسن سلوک اور اُس کی برکات

تین مضمون مجھے اس وقت سنانے تھے جن میں سے ایک مضمون بیان ہو گیا۔ دوسرا مضمون یہ ہے جو پہلے بھی عرض کیا تھا اور عرض کرتا رہتا ہوں کہ اللہ تعالیٰ نے خواتین کے بارے میں ایک سفارشی آیت نازل فرمائی ہے:

وَعَايِرُوهُنَّ بِالْمَعْرُوفِ ۝

یہ ہماری بندیاں ہیں، ان کے ساتھ بھلائی سے پیش آؤ۔ حضرت تھانوی رحمۃ اللہ علیہ نے لکھا ہے کہ ایک تھانے دار کی بیوی ہر وقت اس کے سامنے کٹ کٹ کٹ کرتی تھی، ہر وقت لڑتی تھی تو اس نے حضرت کو لکھا کہ حضرت! میں بہت تنگ آ گیا ہوں، میرا گھر دوزخ بن گیا ہے، میری عورت بڑی بد زبان اور بہت بد تمیز ہے۔ حضرت نے لکھا کہ تم اس کو یہ سمجھ لو یہ شیطان کی مینا ہے، اس کی بولی ہی یہ ہے لہذا چڑیا گھر دیکھنے کے بجائے تمہارے گھر میں چڑیا خانہ بن گیا ہے، بلا ٹکٹ سن لیا کرو، یہ سمجھ لیا کرو کہ شیطان کی مینا اپناٹی ٹی کر رہی ہے اور تمہارا ٹکٹ بھی نہیں لگ رہا ہے، آرام سے مزے لے لو۔ تو اس نے حضرت کو لکھا کہ حضرت! اس تصور



سے اب میری سب پریشانی دور ہوگئی، جب وہ ٹر ٹر کر رہی ہے تو میں یہ سمجھتا ہوں کہ شیطان کی مینابول رہی ہے، میرا گھر عجائب خانہ اور چڑیا گھر ہے اور ٹکٹ بھی نہیں لگ رہا ہے۔
اب بتائیے! یہ کیسا نسخہ ہے؟ بزرگوں کی باتوں میں کیا خوب مزہ آتا ہے، اللہ والوں کے قلم سے جو بات لکھی جاتی ہے اللہ اس میں اثر ڈال دیتا ہے۔

بیویوں کا ایک حق

خواتین کو روٹھ جانے کا بھی حق حاصل ہے۔ حضور صلی اللہ علیہ وسلم فرماتے ہیں کہ

إِنِّي لَأَعْلَمُ إِذَا كُنْتُ عَنِّي رَاضِيَةً وَإِذَا كُنْتُ عَلَيَّ غَضَبِي

اے عائشہ! جب تم روٹھ جاتی ہو تو مجھے پتا چل جاتا ہے۔ عرض کیا **وَمِنْ آيِنَ تَعْرِفُ ذَٰلِكَ؟** میرے ماں باپ آپ پر فدا! آپ کو کیسے پتا چل جاتا ہے؟ تو آپ صلی اللہ علیہ وسلم نے فرمایا کہ جب تو روٹھ جاتی ہے تو کہتی ہے **وَرَبِّ اِبْرَاهِيمَ** قسم ہے ابراہیم کے رب کی، تب میں جان لیتا ہوں کہ آج کل تو مجھ سے روٹھی ہوئی ہے اور جب تو مجھ سے خوش ہوتی ہے تو کہتی ہے **وَرَبِّ مُحَمَّدٍ** قسم ہے محمد صلی اللہ علیہ وسلم کے رب کی۔^۱

دیکھا آپ نے! شوہر کی خواتین پر ایک دم چیف مارشل لاء یا ایڈمنسٹریٹر کی حیثیت نہیں ہوتی کہ فوجی پریڈ کرنے والے نے اگر بائیں قدم کے بجائے داہنا اٹھالیا تو اس کو ایک ٹھوک ماری، تو حضور صلی اللہ علیہ وسلم نے بیویوں کا یہ حق بھی رکھا کہ وہ روٹھ بھی سکتی ہیں۔

گھر میں مسکراتے ہوئے داخل ہونا سنت ہے

اور ایک حق یہ بھی ہے کہ جب آپ گھر داخل ہوں تو بایزید بسطامی بن کر داخل نہ ہوں آنکھ بند کیے ہوئے منہ پھلائے ہوئے تسبیح ہاتھ میں لیے ہوئے۔ معلوم ہوتا ہے کہ کبھی ہنستے ہی نہیں اور عرش سے بڑی مشکل سے نیچے آرہے ہیں، مولانا صاحب درویشی کے اعلیٰ مقام پر فائز ہیں۔ مسکراتے ہوئے داخل ہونا سنت ہے۔



حضرت عائشہ صدیقہ رضی اللہ تعالیٰ عنہا فرماتی ہیں کہ حضور صلی اللہ علیہ وسلم عشاء کے بعد جب میرے گھر تشریف لاتے تو مسکراتے ہوئے آتے۔ ہر وقت کا حق الگ ہے۔ اللہ تعالیٰ کے ساتھ رہو تو وہاں چاہے آنکھ بند کیے رہو، جیسے چاہو عبادت کرو۔ لیکن مخلوق کے ساتھ اس کے حقوق ادا کرو۔

حضور صلی اللہ تعالیٰ علیہ وسلم تیسری نصیحت فرماتے ہیں کہ

الْمَرْأَةُ كَالضِّلَعِ إِنْ أَمْتَهَا كَسَرَتْهَا وَإِنْ اسْتَمْتَعَتْ بِهَا اسْتَمْتَعَتْ بِهَا وَفِيهَا عَوْجٌ

عورت ٹیڑھی پسلی سے پیدا کی گئی ہے، اگر یہ کبھی کچھ ٹیڑھی بات کرے تو اس کو برداشت کر لو کیوں کہ ٹیڑھی پسلی کو سیدھا کرو گے تو ٹوٹ جائے گی۔ علامہ قسطلانی رحمۃ اللہ علیہ فرماتے ہیں کہ اس حدیث کے اندر ہدایت کی گئی ہے کہ عورتوں کے ساتھ اچھے سلوک سے پیش آؤ، ان کی ناگوار باتوں کو برداشت کر لو۔

علامہ قسطلانی فرماتے ہیں کہ **فِيهِ إِيمَاءٌ إِلَى الْإِحْسَانِ بِالنِّسَاءِ وَالرِّفْقِ**

بِهِنَّ اس حدیث میں اشارہ ہے کہ عورتوں کے ساتھ اچھے سلوک سے پیش آؤ، ان کی ناگوار باتوں کو برداشت کر لو، کیوں کہ جب وہ ٹیڑھی پسلی سے پیدا ہیں تو ان کے اخلاق میں بھی ٹیڑھاپن ہو گا اور اگر تم پسلیاں سیدھی کرو گے تو ٹوٹ جائیں گی، **إِنْ اسْتَمْتَعَتْ بِهَا اسْتَمْتَعَتْ بِهَا** اگر ان سے فائدہ اٹھا لو گے تو اٹھا لو گے مگر ان میں ٹیڑھاپن رہے گا اور تمہارا کام چلتا رہے گا۔ عورتوں پر احسان کرنا اور ان پر نرمی کرنے کا حکم حضور صلی اللہ علیہ وسلم بخاری شریف کی اس حدیث میں فرما رہے ہیں۔

آگے علامہ قسطلانی اس حدیث کی شرح میں فرماتے ہیں **وَالصَّبْرُ عَلَى عَوْجٍ**

أَخْلَاقِهِنَّ اور ان کے اخلاقی ٹیڑھے پن پر صبر کرنے کی ہدایت بھی ہو رہی ہے۔ کیوں؟ **لِإِحْتِمَالِ ضَعْفِ عُقُولِهِنَّ** بوجہ اس کے کہ ان کی عقل میں ضعف ہے۔

۱ صحیح البخاری: ۴/۴۹۲ (۵۲۰۰) باب المداراة مع النساء، المكتبة القديمية

۲ ارشاد الساری للقسطلانی: ۸/۸، باب الوصايا بالنساء، المطبعة الكبری، مصر



بیوی کی خطا کو معاف کرنے کا انعام

حکیم الامت نے فرمایا کہ ایک صاحب کا انتقال ہو اور اللہ تعالیٰ کے ایک مقبول بندے نے اسے خواب میں دیکھا اور پوچھا کہ تمہارے ساتھ کیا معاملہ ہوا؟ کہنے لگے میں بڑی محنت کی کمائی سے برسوں بعد ایک دن ایک مرغی خرید کر لایا تھا لیکن میری بیوی نے کھانے میں غلطی سے نمک تیز کر دیا مجھے بہت غصہ آیا تھا لیکن میں نے اسے کچھ نہیں کہا اور اسے معاف کر دیا تھا۔ اللہ تعالیٰ نے فرمایا کہ تم نے میری بندی کے نمک تیز کرنے کی خطا کو معاف کیا تھا اس کے عوض میں آج میں تم کو معاف کر دیتا ہوں۔ بیوی کے ساتھ نرمی کرنے کے عمل سے آخرت کا معاملہ بن گیا۔

بیوی کے ذمہ شوہر کے حقوق

یہ سب باتیں تو آپ نے سنیں مگر کچھ عورتوں کے ذمے بھی تو حقوق ہیں، ایک طرفہ معاملہ نہیں ہے، آج وہ میں عورتوں کو سن رہا ہوں کہ عورتوں کی ذمہ داری کیا ہے؟ حضرت حکیم الامت مجدد الملت مولانا اشرف علی صاحب تھانوی رحمۃ اللہ علیہ فرماتے ہیں کہ اللہ تعالیٰ نے شوہر کا بڑا حق بتایا ہے اور بہت بزرگی دی ہے۔ شوہر کو راضی و خوش رکھنا بڑی عبادت ہے اور اس کو ناخوش اور ناراض کرنا بہت بڑا گناہ ہے۔

شوہر کی عظمت

حضور صلی اللہ علیہ وسلم نے فرمایا کہ

لَوْ كُنْتُ امْرَأًا لَأَنْ يَسْجُدَ لِأَحَدٍ لَأَمَرْتُ الْمَرْأَةَ أَنْ تَسْجُدَ لِزَوْجِهَا

اگر میں خدا کے سوا کسی اور کو سجدہ کرنے کے لیے کہتا تو عورت کو ضرور حکم دیتا کہ اپنے شوہر کو سجدہ کیا کرے۔ یہ بھی خیال رہے کہ یہاں ”اگر“ بھی ساتھ ہے یعنی اگر سجدہ جائز ہوتا تو



حضور فرماتے ہیں کہ میں عورت کو حکم دیتا کہ شوہر کو سجدہ کرے مگر اسلام میں اللہ تعالیٰ کے سوا کسی کو سجدہ جائز نہیں۔ اس لیے سجدہ کا حکم نہیں دیا۔ یہ نہیں کہنا سمجھی سے کہیں شوہر کو سجدہ شروع کر دو۔ سجدہ صرف اللہ وحدہ لا شریک کے لیے خاص ہے۔

شوہر کی فرماں برداری کی تعلیم

حضور صلی اللہ علیہ وسلم نے فرمایا ہے کہ:

**الْمَرْأَةُ إِذَا صَلَّتْ حَمْسَهَا وَصَامَتْ شَهْرَهَا وَأَحْصَنَتْ فَرْجَهَا وَأَطَاعَتْ
بَعْلَهَا فَلْتَدْخُلْ مِنْ أَيِّ أَبْوَابِ الْجَنَّةِ شَاءَتْ**^۱

جو عورت پانچوں وقت کی نماز پڑھتی رہے اور رمضان کے مہینے کے روزے رکھے اور اپنی آبرو کو بچائے رہے یعنی پاک دامن رہے اور اپنے شوہر کی تابع داری اور فرماں برداری کرتی رہے تو اس کو اختیار ہے کہ جس دروازے سے چاہے جنت میں چلی جائے۔ مطلب یہ ہے کہ جنت کے آٹھ دروازوں میں سے جس دروازے سے اس کا جی چاہے بے کھٹکے چلی جائے۔ اس میں حضور صلی اللہ علیہ وسلم نے شوہر کی تابع داری کی بھی قید لگا دی کہ خالی روزہ نماز ہی سے جنت نہیں ملے گی، شوہر کی فرماں برداری کرنا بھی ضروری ہے، نماز روزہ کے ساتھ شوہر کی فرماں برداری بھی کرے گی تو جنت میں داخلہ ملے گا اور کوتاہی ہو جائے تو معافی مانگ لے۔ فرماں برداری کرنا اور کبھی قصور ہو جائے تو معافی مانگ لینا، دونوں طرف سے جنت کا راستہ کھلا ہوا ہے۔ دوسری حدیث میں ہے کہ اگر مرد اپنی عورت کو حکم دے کہ پتھر اٹھا کر اس پہاڑ سے اُس پہاڑ پر لے جائے اور اس پہاڑ کے پتھر اٹھا کر تیسرے پہاڑ پر لے جائے تو اس کو یہی کرنا چاہیے بشرطیکہ اس کو طاقت بھی ہو۔ بھئی! یہ نہیں کہ وہ پتھر اٹھاتے اٹھاتے مر جائے، اس کی صحت و قوت کے اعتبار سے بوجھ رکھے۔

حضور صلی اللہ علیہ وسلم نے فرمایا کہ



إِذَا الرَّجُلُ دَعَا زَوْجَتَهُ لِحَاجَتِهِ فَلْتَأْتِيهِ وَإِنْ كَانَتْ عَلَى التَّنَوُّرِ ۗ

اگر کوئی مرد بیوی کو اپنے کام کے لیے بلائے تو ضرور اس کے پاس آئے اگر چہ پہلے پر بیٹھی ہو تو تب بھی چلی آئے۔ مطلب یہ کہ خواہ کتنے ہی ضروری کام پر بیٹھی ہو سب چھوڑ چھاڑ کر اس کی اطاعت کرے۔ تو شوہر کا ایک حق عورتوں پر یہ بھی ہے کہ جس زمانے میں وہ اپنے شوہر کے پاس رہیں بغیر اس کی اجازت کے ان کو نفل روزے رکھنا جائز نہیں، اجازت لے لے پوچھ لے کہ آج میں نفل روزہ رکھنا چاہتی ہوں، وہ اجازت دے تو رکھ لے اور بغیر اس کی اجازت کے نفل نماز بھی نہ پڑھے۔ بہشتی زیور میں یہ سب کچھ لکھا ہوا ہے۔ اور ایک حق اس کا یہ بھی ہے کہ اپنی صورت بگاڑ کے بھتنی کی طرح سے نہ رہے اور میلی کچیلی بھی نہ رہے بلکہ جہاں تک ہو سکے اپنے کو سنوار کر رکھے یہاں تک کہ شوہر کے کہنے پر بھی کوئی عورت اگر اپنے کو سنوار کر نہ رکھے تو مرد کو پٹائی کا بھی اختیار ہے۔ اور ایک حق یہ بھی ہے کہ بغیر شوہر کی اجازت کے باہر کہیں نہ جائے نہ عزیز کے ہاں، نہ رشتے دار کے ہاں، نہ کسی کے گھر۔ یہ شوہر کا حق ہے کہ جب کہیں جائے تو اس سے اجازت لے لے۔

شوہر کی ناراضگی کا وبال

حضور صلی اللہ علیہ وسلم نے فرمایا کہ:

إِذَا دَعَا الرَّجُلُ امْرَأَتَهُ إِلَى فِرَاشِهِ فَأَبَتْ فَبَاتَ غَضَبًا نَا عَلِيَّهَا

لَعْنَتُهَا الْمَلَايِكَةُ حَتَّى تُصْبِيَ ۗ

اگر کسی مرد نے اپنے پاس اپنی بیوی کو بلایا اور وہ نہ آئی اور وہ اس طرح غصے میں لیٹ رہا تو صبح تک فرشتے اس عورت پر لعنت کرتے ہیں۔

حضور صلی اللہ علیہ وسلم نے فرمایا کہ:

۱۱ جامع الترمذی: ۱/۲۱۹، باب ما جاء في حق الزوج على المرأة: ايجاز ايم سعيد

۱۲ صحیح البخاری: ۱/۲۵۹ (۳۲۳۸)، باب اذ قال احدكم: امين، والملائكة في السماء امين فوافقت

احداهما الاخرى غفر له ماتقدم من ذنبه، المكتبة المظهيرية



لَا تُؤَدِي أَمْرًا زَوْجَهَا فِي الدُّنْيَا إِلَّا قَالَتْ زَوْجَتُهُ مِنَ الْحَوْرِ الْعَيْنِ لَا تُؤَدِيهِ
قَاتَلَكِ اللَّهُ فَإِنَّمَا هُوَ عِنْدَكَ دَخِيلٌ يُوشِكُ أَنْ يُفَارِقَكَ الْيَنَانَا ۝

دنیا میں جب کوئی عورت اپنے میاں کو ستاتی ہے تو جو حور جنت میں اس کی بیوی بنے گی کہتی ہے کہ خدا تیرا پاس کرے یعنی تو برباد ہو جا، تو اس کو کیوں ستاتی ہے؟ یہ تو تیرے پاس مہمان ہے، کچھ دنوں میں تجھ کو چھوڑ کر ہمارے پاس چلا آئے گا۔

حضور صلی اللہ تعالیٰ علیہ وسلم فرماتے ہیں کہ:

ثَلَاثَةٌ لَا تُقْبَلُ لَهُمْ صَلَاةٌ وَلَا تَصْعَدُ لَهُمْ حَسَنَةٌ: الْعَبْدُ الْأَبْقَى حَتَّى
يَرْجِعَ إِلَى مَوَالِيهِ فَيَضَعُ يَدَهُ فِي أَيْدِيهِمْ وَالْمَرْأَةُ السَّاحِطُ
عَلَيْهَا زَوْجُهَا وَالسَّكَرَانُ حَتَّى يَصْحُو ۝

تین طرح کے آدمی ایسے ہیں جن کی نہ تو نماز قبول ہوتی ہے اور نہ اور کوئی نیکی قبول ہوتی ہے: ایک وہ لونڈی یا غلام جو اپنے مالک سے بھاگ جائے اور دوسری وہ عورت جس سے اس کا شوہر ناخوش ہو یعنی اگر شوہر ناراض ہو تو سمجھ لو اس عورت کی نماز و روزہ کوئی نیکی قبول نہیں ہوگی۔ کس قدر حق بیان کیا شریعت نے مگر افسوس ہے کہ آج عورتیں ان چیزوں کا خیال نہیں رکھتیں خصوصاً اس ماڈرن زمانے میں انگریزی ماحول میں اللہ پناہ میں رکھے کہ ہر وقت مردوں کے ساتھ ٹر ٹر ٹر چک چک چک ہوتی رہتی ہے۔ میں نقشہ کھینچ رہا ہوں، نقشہ کھینچنے سے زیادہ اثر ہوتا ہے کہ نہیں؟ مجھے نقشہ کھینچنے سے کبھی شرم نہیں آتی، بس چاہتا ہوں کہ آپ کو فائدہ پہنچ جائے چاہے مجھے کوئی کچھ کہتا رہے۔ ایک وہ لونڈی یا غلام جو مالک سے بھاگ جائے اور دوسری وہ عورت جس کا شوہر ناراض ہو تیسرا وہ جو نشے میں مست ہو ایسے آدمیوں کی کوئی نیکی قبول نہیں ہوگی، کوئی عبادت قبول نہیں ہوگی۔ آج عورتوں کا کیا حال ہے؟ شوہروں سے لڑ کر اور ان کو ناراض کر کے سو گئیں اور شوہر بے چارہ الگ منہ کر کے لیٹا ہوا ہے اور صبح نماز بھی پڑھ رہی ہیں۔ ان کو پتا ہی نہیں کہ ان پر رات بھر لعنت برس رہی ہے اور ان کی کوئی نیکی



قبول نہیں۔ علم بھی ہے تو کچھ مستحضر نہیں رہتا۔ کون پڑھتا ہے؟ بہشتی زیور میں سب لکھا ہوا ہے۔ اور بعض عورتیں جو تسبیح پڑھنے والی ہیں وہ تو اور ظلم کرتی ہیں، اگر شوہر ناراض ہو کر وظیفہ پڑھنے لگے تو سمجھتی ہیں کہ میرے خلاف پڑھ رہا ہے، کہتی ہیں اگر تو وظیفہ پڑھتا ہے تو میں بھی وظیفہ پڑھتی ہوں، دیکھتی ہوں، کہ کس کے وظیفے میں زیادہ اثر ہے۔

جلا کے خاک نہ کر دوں تو داغ نام نہیں

تو کیا وظیفہ پڑھتا ہے میرے وظیفے میں بھی اثر ہے، تو ادھر منہ کر کے پڑھ رہا ہے تو میں ادھر منہ کر کے پڑھتی ہوں، دیکھتی ہوں کہ کس کا وظیفہ جلا کر خاک کرتا ہے۔ ڈٹ کے مقابلہ کرتی ہیں۔ ایسی حماقت سے اللہ پناہ میں رکھے، بہت بڑی جہالت اور نادانی کی بات ہے۔ اللہ کے غضب سے، اللہ کی لعنت سے ڈرو۔ ایسے وقت میں فوراً اپنے میاں کا پاؤں پکڑو اور رو کر کے معافی مانگو۔ اسی میں عزت ہے اللہ کے ہاں بھی اور حضور صلی اللہ علیہ وسلم کی خوشنودی بھی اسی میں ہے۔ کبھی عورتوں کو اس معاملے میں دیر نہیں کرنی چاہیے، جب شوہر ناراض ہو تو سمجھ لیں کہ اب ہم پر اللہ کی لعنت شروع ہو گئی، جب تک عورت شوہر کو راضی نہ کرے گی برابر خدا کی لعنت برستی رہے گی اور کوئی نیکی اس کی قبول نہیں ہوگی۔

شوہر کو ستانے پر عذابِ قبر کا ایک واقعہ

حضرت مفتی محمود حسن گنگوہی جو دیوبند کے صدر مفتی ہیں، مفتی اعظم ہندوستان ہیں۔ انہوں نے یہ قصہ بیان کیا کہ ہندوستان میں ایک قبضے میں حاضر تھا، وہاں ایک عورت کا جنازہ دفن ہوا جو رات دن اپنے شوہر کو گالیاں دیتی تھی۔ تو جیسے ہی دفن ہوا تو وہاں ایک سانپ نکلا اور سانپ نے کفن کو پھاڑ دیا، اتنے میں لوگوں نے جلدی سے میت کو قبر سے اٹھالیا اور لے جا کر دوسری جگہ دفن کرنا چاہا تو قبرستان میں جہاں بھی زمین کھودتے تھے وہ سانپ وہاں موجود۔ آخر میں شوہر کو بلایا گیا اور پوچھا گیا کہ بھی کیا بات ہے؟ معاملہ کیا ہے؟ اس نے کہا کہ یہ رات دن مجھے گالیاں دیتی تھی، تو اس شوہر سے کہا گیا کہ اب تو جو کچھ ہونا تھا ہو گیا اب اسے معاف کر دو۔ تو جب اس نے معاف کیا تو سانپ بھاگ گیا۔ دیکھ لو ایسے تو کتنے واقعات پیش آتے رہتے ہیں۔ دنیا میں جس عورت کا شوہر خوش نہیں ہوتا اس عورت کی



زندگی نہایت پریشان، غمگین، بدحواس رہتی ہے۔ غم میں منہ پھلائے نہ کھانا کھاتی ہے، نہ پانی پیتی ہے۔ اس کی دوزخ تو دنیا ہی سے شروع ہو جاتی ہے، اور جس گھر میں شوہر اور بیوی کے تعلقات اچھے ہوتے ہیں وہ گھر دنیا ہی میں جنت ہے۔

فِي الدُّنْيَا حَسَنَةً مِّنْ نِّكَاحِ بِيَوِي بَهِي دَاخِلٌ هِيَ

علامہ سید محمود بغدادی نے رَبَّنَا آتِنَا فِي الدُّنْيَا حَسَنَةً کی تفسیر میں لکھا ہے دنیا کا حسنہ کیا ہے؟ حسنہ کی دس تفسیریں فرمائی ہیں جن میں سے ایک ہے نیک بیوی۔ نیک بیوی اگر گھر میں ہو تو وہ دنیا ہی میں جنت ہے اور حسنہ بن جاتی ہے۔ اسی طرح حسنہ میں لائق اولاد بھی ہے۔ اس کے لیے بھی دعا کیا کرو کہ اللہ ہم لوگوں کی اولاد کو لائق بنائے۔ اگر بیٹا لائق ہوتا ہے تو باپ کی آنکھوں کی ٹھنڈک اور گھر جنت جیسا ہو جاتا ہے اور اگر نالائق ہو تو ہر وقت غم گھٹن اور پریشانی رہتی ہے، رَبَّنَا آتِنَا فِي الدُّنْيَا حَسَنَةً کی دعا میں نیک اولاد بھی شامل ہے اور حسنہ میں اللہ والوں کی صحبت بھی ہے۔ جس کو اللہ والوں کی صحبت نصیب نہیں ہے وہ رَبَّنَا آتِنَا فِي الدُّنْيَا حَسَنَةً سے محروم ہے۔

علامہ آلوسی نے حسنہ کی دس تفسیر کی ہے جس میں صالح اولاد، رزقِ حلال، نیک بیوی، اچھے دوست وغیرہ بہت سی چیزیں لکھی ہیں۔^{۵۱}

سب سے اچھی عورت

ایک صحابی نے حضور صلی اللہ علیہ وسلم سے دریافت کیا یا رسول اللہ (صلی اللہ علیہ وسلم)! سب سے اچھی عورت کون ہے؟ سب سے شریف عورت، لائق عورت، قابلِ تعریف عورت کون ہے؟ آپ نے فرمایا کہ

الَّتِي تَسْرُهُ إِذَا نَظَرَ وَتُطِيعُهُ إِذَا أَمَرَ وَلَا تَخَالِفُهُ
فِي نَفْسِهَا وَلَا مَالِهَا بِمَا يَكْرَهُ^{۵۲}

^{۵۱} روح المعانی: ۹/۲، المقرة (۲۰)، دار احیاء التراث، بیروت

^{۵۲} سنن النسائي: ۴/۲، باب ای النساء خیر المكتبة القديمية



وہ عورت کہ جب اس کا شوہر اس کو دیکھے تو وہ عورت اپنے اخلاق سے اس کو خوش کر دے اور جب کچھ کہے تو فوراً اس کا کہا مان جائے، اور اپنی جان اور مال میں شوہر کے خلاف کوئی کام نہ کرے یعنی ایسا کام جس سے شوہر کو ناگواری ہو۔ اس لیے میں نے عرض کیا کہ میں ہمیشہ بیویوں کے حقوق شوہروں کو تو سناتا رہتا ہوں لیکن شوہر لوگ سوچیں گے کہ یک طرفہ دن وے ٹریفک ہے۔ لہذا عورتوں کی بھی تو کچھ ذمہ داریاں سنانا چاہیے، بہت دن کے بعد آج عورتوں کے لیے سنا رہا ہوں ورنہ ہمیشہ شوہروں ہی کو سناتا رہتا ہوں، میرے سامنے چوں کہ مرد ہوتے ہیں اس لیے دوسری طرف خیال ہی نہیں جاتا۔ آج دل میں تقاضا ہوا کہ کبھی کبھی عورتوں کو بھی سنانا چاہیے کہ ان کے ذمے شوہر کے کیا حقوق ہیں؟ کیوں کہ بعض خاندانوں میں شوہر مظلوم ہیں عورتیں ظلم کر رہی ہیں، ایسا بھی ہو رہا ہے عورتوں نے ستار کھا ہے، شوہروں کی زندگی تنگ ہے ان سے۔

ایک لطیفہ

ایک دفعہ حضرت مولانا شاہ ابرار الحق صاحب نے سنایا کہ ایک گھر میں بیوی میاں سے ہر وقت لڑتی تھی، بے چارہ تنگ آچکا تھا۔ ایک دن وہ پکوڑے پکار ہی تھی میاں باہر سے آیا، بے چارے کو بھوک لگ رہی تھی، وہ پکوڑے کھانے لگا، بیوی اس پر خوب چیخنی چلائی، خوب بُرا بھلا کہا یہاں تک کہ بے چارہ تنگ آ گیا اور اس نے دعا کے لیے ہاتھ اٹھا کر کہا کہ یا اللہ! یا تو میں مر جاؤں اور یا... جیسے ہی اس نے یا کہا تو بیوی نے چمٹا دیکھا جس سے پکوڑے پکار ہی تھی اور کہا کہ یا کیا؟ تو مارے ڈر کے کہتا ہے کہ یا بھی میں ہی مر جاؤں۔ بے چارہ کہنے جا رہا تھا کہ یا میں مر جاؤں یا یہ میری بیوی مر جائے مگر چمٹے کے ڈر سے کہا کہ یا بھی میں ہی مر جاؤں۔ دیکھا آپ نے جب عورت ظالم ہوتی ہے تو یہ معاملہ کرتی ہے۔ تیسرا مضمون چند احادیث پاک کا ہے انہیں سناتا ہوں، اور اس کے بعد بیان ختم ہو جائے گا۔

ریا کاری کی مذمت

آہ! حضور صلی اللہ تعالیٰ علیہ وسلم فرماتے ہیں کہ جو کسی کو سنانے کے لیے کوئی کام کرے اللہ تعالیٰ قیامت کے دن اس کے عیب سنوائیں گے اور کوئی شخص مخلوق کو



دکھلانے کے لیے کوئی کام کرے کہ لوگ دیکھیں اور خوش ہوں اور میرا نام ہو تو ایسے شخص کے عیب اللہ تعالیٰ قیامت کے روز دکھلائیں گے۔ اسی کا نام ریا ہے۔ اس لیے جو کام کرو اللہ کے لیے کرو، یہ سمجھ لو کہ ساری مخلوق خوش ہو کر واہ واہ کرے تو آپ کو ایک ذرہ نہ آرام دے سکتی ہے نہ تکلیف پہنچا سکتی ہے۔ مخلوق کے ہاتھ میں نہ عزت ہے نہ ذلت ہے، نہ موت نہ حیات، نہ تندرستی نہ بیماری۔ پھر ایسی عاجز مخلوق میں کیا واہ واہ تلاش کر رہے ہو۔ ارے! آہ آہ کر کے اللہ کو حاصل کرو۔ کہاں کی واہ واہ میں پڑے ہو، جو واہ واہ میں پڑا وہی ہو گیا اور واہی کے بعد تباہی ہو گیا۔ ایسے کو لوگ کہیں گے کہ کیا واہی تباہی بک رہے ہو! مخلوق کی واہ واہ میں مت پڑو، اللہ پر نظر رکھو۔

کتاب و سنت پر عمل کی تاکید

فرمایا رسول اللہ صلی اللہ علیہ وسلم نے کہ میں تم میں دو چیزیں چھوڑ کے جاتا ہوں۔ اگر ان کو پکڑے رہو گے تو کبھی گمراہ نہیں ہو گے۔ ایک کتاب اللہ دوسری سنت رسول اللہ۔^۱

نیک کام کا صدقہ جاریہ اور بُرے کام کا گناہ جاریہ

فرمایا رسول اللہ صلی اللہ علیہ وسلم نے کہ جو شخص نیک راستہ نکالے اور اس پر لوگ چلیں اس شخص کو اس کا بھی ثواب ملے گا اور جتنے لوگ اس پر چلیں گے اس کا بھی ثواب اس نیک راستہ نکالنے والے کو ملے گا اور اگر کوئی ایسا بُرا کام کرے کہ دوسرے بھی اس بُرے کام کی نقل کریں تو جہاں جہاں بھی وہ گناہ کا کام ہو گا تو وہ شخص جس نے سب سے پہلے اس بُرائی کی بنیاد ڈالی وہ سارا گناہ اس کو بھی لوٹ کر آئے گا۔^۱ اس لیے دعا بھی کرنی چاہیے کہ اے اللہ! ہم سے کوئی ایسی خطانہ ہو جس کی نحوست سے آپ کے دوسرے بندے بھی خطا کرنے کے عادی بنیں اور ایسی کوئی خطا ہم سے ہو گئی ہو تو آپ ہمیں معاف بھی کر دیں اور اس کے نقصاناتِ لازمہ اور متعدیہ کی بھی اپنے شایانِ شان تلافی فرما دیجیے کہ ہمارا وہ گناہ معاف بھی ہو جائے اور آگے بھی نہ پھیلے۔ جو اس طرح دعا کرے گا تو ان شاء اللہ امید ہے کہ اللہ کے

۱۔ کنز العمال: ۳/۱: (۸۶۷)۔ باب فی الاعتصام بالکتاب والسنة مؤسسه الرسالة

۱۔ صحیح مسلم: ۳۲۸/۱: باب الحدیث علی الصدقة ایچ ایم سعید



غضب سے بچ جائے گا۔ اللہ کی شان بڑی ہے، وہ آگے اس بُرائی کو بڑھنے نہیں دیں گے۔

قرض دار کو مہلت دینے کا ثواب

فرمایا رسول اللہ صلی اللہ علیہ وسلم نے کہ جب تک قرض کے ادا کرنے کا وقت نہ آیا ہو اس وقت تک اگر مہلت دے دو تو ہر روز ایسا ثواب ملتا ہے جیسے کہ ہر روز اتنا روپیہ خیرات کر دیا اور جب وعدہ کا وقت آگیا مثلاً اس نے کہا تھا کہ میں تین مہینے میں ادا کر دوں گا اور تین مہینے میں وہ نہیں دے سکا تو آپ نے مزید مہلت دے دی تو ہر روز ایسا ثواب ملتا ہے کہ جیسے آپ نے اس سے دو گنا روپیہ خیرات کر دیا۔

بددعا سے احتراز کی تعلیم

حضور صلی اللہ علیہ وسلم فرماتے ہیں کہ نہ تو اپنے لیے بددعا کیا کرو نہ دوسروں کے لیے، ہو سکتا ہے قبولیت کی گھڑی ہو اور قبول ہو جائے، جیسے بعض لوگ پریشانی سے عاجز ہو کر کہہ دیتے ہیں یا اللہ! اس زندگی سے تو بہتر ہے کہ موت ہی دے دے۔ ارے! ابھی آخرت کی کون سی تیاری کی ہے، ابھی تو زندگی مانگو، روزہ نماز کرو کچھ تو بہ استغفار کرو۔ اس لیے کبھی بددعا نہ کرو مبادا کہ بعد میں پچھتانا پڑے۔ جیسے ایک بڑھیا نے کہا تھا یا اللہ! میرے اس جوان بیٹے کو اچھا کر دے اور اگر اس کا وقت ہی آگیا ہو تو اس کے بدلے میں مجھ کو اٹھالے کیوں کہ میں کافی جی چکی ہوں، زندگی تو میں نے بہت دیکھ لی گرمی سردی بہار وغیرہ، اب میرا زندگی سے جی بھی اکتا گیا ہے، اب مجھے کیا دیکھنا ہے اس کو زندگی دے دے۔ تو اتنے میں ایک گائے جس نے ایک منگے میں منہ ڈالا تھا اور منگے اس کی گردن میں پھنس گیا تھا، اب گائے کو کچھ نظر نہ آئے تو وہ بدحواس پریشان بھاگی بھاگی پھر رہی تھی کہ کیا مصیبت آگئی ہے، اسی بدحواسی میں وہ اس بڑھیا کے گھر گھس گئی تو جب اس بڑھیا نے دیکھا کہ نیچے تو ناٹگیں ہیں اور اوپر منگے تو سمجھی کہ یہی عزرائیل علیہ السلام ہیں، کیوں کہ اس ڈیزائن کا کبھی اس نے نہ کوئی جانور دیکھا تھا نہ آدمی، تو فوراً کہنے لگی ارے! میری روح نہ نکالنا وہ میرا بیٹا لیتا ہوا ہے اس کی جان لے لو۔ جان ایسی پیاری ہے کہ ابھی تو دعا کر رہی تھی یا اللہ! آپ میری جان لے لیجیے اور میرے بیٹے کو اچھا



کر دیجیے لیکن جب گائے بصورت عزرائیل نظر آئی تو کہنے لگی اے عزرائیل علیہ السلام! آپ میری جان نہ لیجیے، وہ میرا بیٹا لیٹا ہوا ہے، اسی کی جان لے لو۔

اُمت کا سب سے بڑا مفلس

حضور صلی اللہ علیہ وسلم نے اپنے پاس بیٹھنے والوں سے پوچھا کہ تم جانتے ہو مفلس کیسا ہوتا ہے؟ تو عرض کیا گیا کہ ہم میں مفلس وہ کہلاتا ہے جس کے پاس پیسہ نہ ہو۔ آپ نے فرمایا: میری اُمت میں سب سے زیادہ مفلس وہ ہے جو قیامت کے دن بہت سی نمازیں، روزے اور صدقات لے کر آئے اور اس نے دنیا میں کسی کو گالی دی ہوگی، کبھی کسی پر تہمت لگائی ہوگی اور کبھی کسی کا مال اڑایا ہوگا اور کسی کو ناحق قتل کیا ہوگا، تو ان سب کو اس شخص کی نیکیاں دے دی جائیں گی اور اگر نیکیاں ختم ہونے پر بھی ابھی اس پر کچھ حق باقی ہوگا تو دوسروں کے گناہ اس پر ڈال دیے جائیں گے اور پھر اس کو دوزخ میں پھینک دیا جائے گا۔^{۱۹} لہذا اپنی کمائی کی بھی فکر رکھو کہ کسی کی غیبت کر کے، کسی پر ظلم کر کے کہیں گوانا تو نہیں ہے۔

والدین کی خوشی کا انعام اور ناراضگی کا انجام

فرمایا رسول اللہ صلی اللہ علیہ وسلم نے کہ اللہ تعالیٰ کی خوشی ماں باپ کی خوشی میں ہے اور اللہ تعالیٰ کی ناراضگی ماں باپ کی ناراضگی میں ہے۔^{۲۰}

رشتہ داروں سے بد سلوکی پر اعمال قبول نہ ہوں گے

فرمایا رسول اللہ صلی اللہ علیہ وسلم نے کہ ہر جمعرات کو ہر آدمی کے اعمال اور عبادات بارگاہِ الہی میں پیش ہوتے ہیں، جو شخص رشتہ داروں سے بد سلوکی کرتا ہے اس کا کوئی عمل قبول نہیں ہوتا۔^{۲۱}

^{۱۹} جامع الترمذی: ۶۰، باب ماجاء فی شان الحساب والقصاص، ایچ ایم سعید

^{۲۰} جامع الترمذی: ۱۲/۲، باب البر والصلۃ، ایچ ایم سعید

^{۲۱} کنز العمال: ۳۳۳/۳، (۴۵۵۳)، باب فی الاخلاق والافعال المذمومة، مؤسسة الرسالة



پڑوسی سے بد سلوکی کا وبال

فرمایا رسول اللہ صلی اللہ علیہ وسلم نے کہ جو شخص اپنے پڑوسی کو تکلیف دے اس نے مجھ کو تکلیف دی۔ سن لیجئے بھئی! بہت اہم حدیث ہے یہ۔ جو شخص اپنے پڑوسی کو تکلیف دے اس نے مجھ کو تکلیف دی اور جس نے مجھ کو تکلیف دی اس نے اللہ تعالیٰ کو تکلیف دی اور جو شخص اپنے پڑوسی سے لڑا وہ مجھ سے لڑا اور جو مجھ سے لڑا وہ اللہ تعالیٰ سے لڑا۔^{۲۲} مطلب یہ ہے کہ پڑوسیوں سے چھوٹی چھوٹی باتوں پر لڑائی جھگڑامت کرو، برداشت کرو، معاف کر دو کہ پڑوسی ہے، پڑوسی کا بڑا حق ہوتا ہے۔

خوش اخلاقی کی فضیلت اور بد اخلاقی کی مضرت

فرمایا رسول اللہ صلی اللہ علیہ وسلم نے کہ خوش اخلاقی گناہوں کو اس طرح پگھلا دیتی ہے جیسے پانی نمک کے پتھر کو پگھلا دیتا ہے یعنی اگر اچھے اخلاق ہیں تو اچھے اخلاق کی برکت سے گناہ ایسے پگھل جاتے ہیں جیسے نمک پر پانی ڈالو تو نمک پگھل جاتا ہے۔ ایسے ہی جس کے اچھے اخلاق ہوتے ہیں یعنی اللہ تعالیٰ کے بندوں کے ساتھ اچھے اخلاق سے پیش آتا ہے اس کے گناہ بھی اسی طرح پگھل جاتے ہیں، اور بد اخلاقی کرنا مثلاً ہر ایک سے لڑنا منہ پھلانا تھوڑی تھوڑی بات پر غصہ کرنا، اباے تباے سے بات کرنا، جھڑک دینا، یہ بد اخلاقی عبادت کو اس طرح خراب کر دیتی ہے جیسے سرکہ شہد کو خراب کر دیتا ہے یعنی شہد میں اگر سرکہ ڈال دو تو ساری مٹھاس ختم ہو جاتی ہے۔ یہ سب احادیث خوش اخلاقی ہی پر ہیں۔

فرمایا رسول اللہ صلی اللہ علیہ وسلم نے کہ اے میری امت کے لوگو! تم سب میں مجھ کو زیادہ پیارا اور آخرت میں سب سے زیادہ مجھ سے قریب رہنے والا وہ شخص ہے جس کے اخلاق اچھے ہوں،^{۲۳} بعض لوگ تسبیح اور اشراق و چاشت خوب کرتے ہیں یعنی اللہ تعالیٰ کے ساتھ تو لگے ہوئے ہیں مگر بندوں کے ساتھ ان کے اندر وہ حوصلہ اور وہ بلندئی اخلاق نظر نہیں

^{۲۲} کنز العمال: ۵۷/۹، (۲۳۹۲۷)، باب فی حق الحجار، مؤسسة الرسالة

^{۲۳} جامع الترمذی: ۲۱۹/۱، باب جاء فی حق المرأة علی زوجها، ایچ ایم سعید



آتے، یہ چیز احباب میں محسوس نہیں ہوتی تو بڑا صدمہ ہوتا ہے۔ ایسے لوگوں کو اللہ تعالیٰ سے دعا کرنی چاہیے، اللہ والوں سے دعا کرنی چاہیے، اپنی فکر کرنی چاہیے اور ہمت کرے تو کوئی مشکل کام نہیں ہے، خدا سے کیا نہیں ملتا جو مانگے ان شاء اللہ ملتا ہے۔ جو کمی ہو بزرگوں سے مشورہ لے اور ہمت سے عمل کرے، کچھ دن تکلف سے عمل کرتے کرتے پھر ویسے ہی عادت بن جاتی ہے۔ آپ بتلائیے! جو پہلے دن بیڑی پی لے یا اگر کوئی تمباکو کھالے جس نے کبھی تمباکو نہیں کھایا ہو تو دیکھو! اس کا کیا حشر ہوتا ہے، چکر آئے گا یا نہیں آئے گا؟ منگی ہوگی یا نہیں؟ لیکن اگر تھوڑا تھوڑا کر کے عادت ڈال لی اور ایک مہینہ تک کھالے تو اس کے بعد تمباکو نہ ملنے سے پریشانی ہوگی۔ ایسے ہی دوستو! جب بڑی عادت کا یہ حال ہے تو اچھی بات بار بار کرنے سے اچھی بات کی عادت کیوں نہ پڑے گی۔ میں کوئی فتویٰ نہیں دے رہا ہوں کہ پان کھانا جائز نہیں۔ مطلب یہ ہے کہ پان تمباکو کا نہ کھانا تو ضرور افضل ہے مگر جن کو عادتیں پڑی ہوئی ہیں کہ بغیر پان کھائے وہ شدید قبض میں مبتلا ہو جاتے ہیں، ان کا پاخانہ ہی نہیں اترتا تو ان کو کیسے پان چھڑوادوں؟ ایک صاحب سے میں نے کہا کہ بیڑی سگریٹ نہ پیا کیجیے۔ کہنے لگے کہ بہت سے علماء پان تمباکو کھاتے ہیں۔ میں خاموش ہو گیا حالانکہ سگریٹ میں اور پان میں فرق ہے، پان بعض اہل علم کے شعار میں داخل ہے سگریٹ کسی ولی اللہ کے شعار میں داخل نہیں۔

بیڑی پر یاد آیا۔ ابھی میں حیدر آباد گیا تھا اور جہاں میں نے قیام کیا وہ مجھ سے بیعت ہیں مگر ان کے ایک برادر نسبتی دوسرے پیر سے بیعت ہیں تو جو دوسرے پیر سے بیعت تھے وہ بھی آئے ہوئے تھے۔ تو مزبان کا دس بارہ سال کا لڑکا جو حفظ کر رہا ہے اس نے کہا ابا! آپ کے پیر جو آتے ہیں ان کی تو ایک مشمت داڑھی ہے اور ان کو کبھی میں نے بیڑی پیتے نہیں دیکھا اور ماموں صاحب کے پیر کو میں نے دیکھا کہ بیڑی پیتے ہوئے آرہے ہیں، داڑھی بھی نہیں ہے اور سینما بھی دیکھتے ہیں اور نماز بھی نہیں پڑھنے آئے کل ہمارے ساتھ، عشاء کی نماز جب ہوئی تو وہیں بیٹھے رہے، مسجد نہیں گئے۔ ابا! کیا ایسا بھی پیر ہوتا ہے کہیں؟ بتلائیے! دس سال کا بھانجا اپنے ماموں سے کہہ رہا ہے کہ ماموں جان یہ بیڑی پینے والا داڑھی بھی نہیں رکھتا، سینما بھی دیکھتا ہے اور فرض نماز بھی نہیں پڑھتا مسجد بھی نہیں جاتا، یہ کیسا پیر ہے؟ تو اس کے ماموں نے کہا کہ یہ تو پیر نہیں ہے مگر اس کے باپ دادا بڑے پیر تھے، میں تو خاندانی پیر کی وجہ سے ان سے بیعت ہوا ہوں۔



مجھے بہت غصہ آیا، میں نے ان سے کہا کہ پائلٹ کا بچہ کیا پائلٹ ہو سکتا ہے اگر ہوائی جہاز اڑانا نہ سیکھے؟ ڈرائیور کا بچہ ڈرائیور ہو سکتا ہے جب تک کہ موٹر چلانا نہ سیکھے؟ اور ڈاکٹر کا بچہ جو پیننگ اڑا رہا ہے اور سبزی منڈی میں آلو بیچ رہا ہے اور ڈاکٹر نہیں ہے تو کیا تم اپنے جسم کو علاج و معالجے کے لیے اس کو دے سکتے ہو؟ تو ڈاکٹر کے بیٹے سے جو ڈاکٹر نہیں ہے علاج نہیں کر سکتے ہو مگر پیر کا بیٹا کتنا ہی نالائق ہو بیڑی پی رہا ہو، نماز نہ پڑھ رہا ہو، سینما دیکھ رہا ہو، وی سی آر دیکھ رہا ہو، اس کے ہاتھ پر بیعت ہو شرم آنی چاہیے۔ امید تو ہے کہ ان شاء اللہ اثر ہو اہو گا۔ (جامع عرض کرتا ہے کہ وعظ ”اصلی پیری مریدی کیا ہے؟“ اسی موقع پر صرف ان بدعتی پیر کے مرید کی اصلاح کے لیے ہوا۔ ڈھائی گھنٹے کا وعظ صرف ان صاحب ہی کے لیے تھا، کمرے میں صرف دو تین سامعین تھے۔)

میں یہ حدیث مبارک بیان کر رہا تھا کہ حضور صلی اللہ علیہ وسلم نے ارشاد فرمایا کہ تم میں سے مجھے سب سے زیادہ پیارا اور قیامت کے دن مجھ سے سب سے زیادہ قریب وہ ہے جس کے اخلاق اچھے ہوں۔ دعا کیجیے کہ اللہ تعالیٰ ہم سب کو اچھے اخلاق نصیب فرمادے، اور آگے حدیث کا جز ہے کہ تم میں سب سے زیادہ مجھ کو بُرا لگنے والا اور قیامت کے دن سب سے زیادہ مجھ سے دور رہنے والا وہ شخص ہے جس کے اخلاق بُرے ہوں۔ اللہ تعالیٰ ہم سب کے اخلاق کی اصلاح فرمائے۔

خلقِ خدا پر مہربانی کا انعامِ عظیم

حضور صلی اللہ علیہ وسلم فرماتے ہیں کہ مخلوقِ خدا پر نرمی کرنے والا اور مہربانی کرنے والا بندہ اللہ کو پسند ہے کیوں کہ بے شک اللہ تعالیٰ اپنی مخلوق پر مہربان ہیں اور پسند کرتے ہیں نرمی کرنے والے کو۔ مخلوقِ خدا پر شفقت اور نرمی کرنے والے کو اللہ تعالیٰ ایسی نعمتیں دیتے ہیں کہ سختی کرنے والے کو نہیں دیتے یعنی جو نرمی کرنے والے ہیں ان کو زیادہ اللہ چاہتا ہے اور پیار کرتا ہے، انعامات دیتا ہے اور سخت مزاج آدمی کو وہ انعامات نہیں دیتا۔ لیکن دیکھو بھئی! جو اللہ کے لیے سختیاں ہوتی ہیں وہ مستثنیٰ ہیں بلکہ وہاں سختی کرنا ہی مامور بہ ہے مثلاً اگر دین کے لیے جہاد ہو رہا ہو تو وہاں دشمنانِ دین کے ساتھ نرمی نہیں ہے یا بعض مشائخِ اصلاح کے لیے اپنے متعلقین پر سختی کرتے ہیں تو وہ سختی نہیں بلکہ لطف و کرم ہے کیوں کہ اس کا مقصد اصلاح ہے اور ان کو اللہ والا بنانا ہے۔ اس کو سمجھو کہ بعض مواقع سختی کے ہیں۔ اس میں بڑی تفصیلات ہیں۔ حضرت عمر رضی اللہ تعالیٰ عنہ کو دیکھو کہ جہاں دین کا معاملہ آتا تھا کوئی رعایت نہیں فرماتے



تھے۔ اس لیے اللہ والوں کی سختیوں کو سمجھنا چاہیے۔ علمائے دین سے پوچھو کہ نرمی کیا ہوتی ہے اور سختی کیا ہوتی ہے؟ مگر عام حالات میں شفقت ہی شفقت زیادہ پسند ہے۔ اس لیے کبھی کسی ولی اللہ کو انتقام لیتے ہوئے نہیں دیکھا گیا۔ اس لیے کسی سے انتقام نہ لو، معاف کرنے کی عادت ڈالو۔

دین سکھانے میں شانِ رحمت کو غالب رکھنے کی دلیل

حضرت مولانا شاہ عبد الغنی صاحب رحمۃ اللہ علیہ فرماتے تھے کہ اللہ تعالیٰ نے قرآن پاک میں ارشاد فرمایا:

الرَّحْمَنُ ﴿۱﴾ عَلَّمَ الْقُرْآنَ ﴿۲﴾

رحمن نے قرآن کی تعلیم دی۔ آیت پاک میں **الرَّحْمَنُ عَلَّمَ الْقُرْآنَ** نہیں ہے **الرَّحْمَنُ عَلَّمَ الْقُرْآنَ** نہیں ہے، ننانوے ناموں میں سے رحمن کو کیوں نازل کیا؟ معلوم ہوا کہ معلم اور مربی کو شانِ رحمت رکھنی چاہیے۔ ایک بستی میں قاری صاحب نے ایک بچے کو ایسا گھونسا مارا کہ اس بچے کا وہیں ہارٹ فیل ہو گیا، نتیجہ کیا نکلا کہ اس بستی کے تمام لوگوں نے اپنے بچوں کو حفظ کرانا، قرآن پڑھانا چھوڑ دیا۔ کتنا بڑا نقصان پہنچا! اس لیے معلمین کو چاہیے، مرہبین کو چاہیے، اساتذہ کو چاہیے، دینی پیشواؤں کو چاہیے کہ شفقت اور شانِ رحمت اپنے اوپر غالب رکھیں۔ یہ بات شاہ عبد الغنی صاحب رحمۃ اللہ علیہ نے فرمائی۔ حضور صلی اللہ علیہ وسلم نے ارشاد فرمایا کہ جو شخص نرمی سے محروم رہا وہ ساری بھلائیوں سے محروم ہو گیا۔ ہم لوگوں کو اس کی بڑی ضرورت ہے۔ بس دعا کیجیے کہ اللہ تعالیٰ عمل کی توفیق عطا فرمائے۔ جو باتیں سنائی گئی ہیں سب سے زیادہ محتاج آپ کے سامنے خطاب کرنے والا ہے، اللہ تعالیٰ اختر کو اور آپ سب لوگوں کو بھی، تمام سامعین کرام کو بھی عمل کی توفیق نصیب فرمائے، ہم سب کی اللہ اصلاح فرمادے اور اپنا بنا لے، آمین۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَصَعِبَهُ أَجْمَعِينَ

بِرَحْمَتِكَ يَا أَرْحَمَ الرَّاحِمِينَ



جنت سرا سریش و آرام کی اور دوزخ سرا پاعذاب اور تکلیف کی جگہ ہے جب کہ دنیا خوشی اور غم کا مجموعہ ہے۔ اللہ تعالیٰ نے دنیا میں خوش رہنے اور غموں کو دعوت دینے والی دونوں راہیں واضح طور پر بیان فرمادیں۔ گناہوں کا راستہ غموں تک لے جاتا ہے اور راہ تقویٰ دلوں کو چین اور الطمینان سے بھر دیتی ہے۔ تقویٰ اہل تقویٰ کی صحبتوں کے بغیر حاصل نہیں ہوتا۔ اسی لیے قرآن پاک میں اللہ تعالیٰ کا ارشاد ہے کہ تقویٰ حاصل کرو اور اس کے لیے صادقین یعنی اہل تقویٰ کے ساتھ رہو۔

شیخ العرب و العجم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے وعظ "وارفانی میں بالطف زندگی" میں بالطف زندگی گزرنے کے لیے گناہوں سے بچنے کی تاکید فرمائی ہے۔ قرآن و حدیث کے دلائل کی روشنی میں گناہوں کے عذابات اور تقویٰ کے ثمرات کو اس طرح مفصل انداز میں بیان فرمایا ہے کہ نہ صرف اس کا سمجھنا بلکہ اس پر عمل کرنا بھی نہایت سہل ہو گیا ہے۔

www.khannqah.org

ناشر

کتابخانہ مظہریہ

کوئٹہ، پاکستان۔ فون: 3532222

